

Nøvn

Hans Jákup av Skarði, bókabindari, farin

26. august 1946 – 21. apríl 2011

Okkara ferð saman byrjaði fyri eini fjórðingsöld síðan.

Hans Jákup av Skarði stóð í læru sum bókabindari í H.N. Jacobsens bókahandli í teirri tíðini í seksti-árunum, tá ið Bókahandilin umframt at vera bókahandil eisini hevði bæði prentsmiðju og bókabinding. Tá ið lærutíðin var av, arbeiddi hann í sínum yrki bæði í Havn, í Danmark og í Íslandi, til hann varð settur fyrst í hált starv og seinni í fulltíðarstarv sum bókabindari á Føroya landsbókasavni í 1986.

Nógv kundi verið at trivið í at nevnt um Hans Jákup av Skarði, nú lagnan vildi tað soleiðis, at hann, alt ov tíðliga, hevur lagt árarnar inn.

Fyri 1986 hevði Landsbókasavnið ongan bókbindingaravverkstað. Bøkurnar vórðu sendar út av stovninum, og í nógv ár út av landinum, til innbindingar og til størri umvælingar. Tað, sum Hans Jákup í sínari tíð kom til á Landsbókasavninum, kundi ikki kallast ein verkstaður, men í mesta lagi ein pappírsknívur. Hóast hetta fór hann undir uppgávuna við tí sama jaliga og dugnaliga og trúfasta hugburðinum, sum eyðkendi hann til tað seinasta, ein hugburður sum, hóast mótgongd, veruliga kann halda lagnum uppi. Hans Jákup er farin, men eftir stendur ein verkstaður, sum fer at minna okkum øll á ein mann, sum ikki bara dugdi sítt yrki til lítar, men sum eisini hevði hugsjónir fyri tí, hann arbeiddi við, og sum haraftrat hevði stóra virðing fyri øðrum yrkjum og menniskjum.

Allar tær framsýningar, Hans Jákup var við at gera og seta upp fyri Landsbókasavnið, standa í dag sum eitt minni um ein stak hegnisligan mann, sum, umframt at vera ein dugnaligur handverkari, eisini var listamaðurin á økinum. Í orðsins sonnu merk-



ing var tað hann, sum fekk tingini at hanga saman, og hansara nærlagni og áhugi gjørdur, at framsýningar og annað tilfar altíð var liðugt til ásetta tíð.

Í ymiskum bókasavns-samhangum gjørdur vit nógv ferðir saman, bæði innanlands og onkra eisini uttanlands. Nakrar teirra minnist eg serliga væl. Eitt nú ferðirnar til Reykjavíkar í 1994, til Sandvíkar í 2002 og ikki um at tala ferðina á Suðurlandið í 2007. Tað var ein hugtakandi løta, tá ið vit á stórar, almennari samkomu í Reykjavík í 1994 handaðu tí tá nýggja íslenska Landsbókasavninum gávuna frá føroyska systurstovninum: eina gestabók í húsa, meistarlaga væl innbundna í føroyskt roð, av einum av okkara avgjørt fremstu bókabindarum nakrantíð. Á ferðini í Reykjavík var Hans Jákup av Skarði boðin við sum listamaður, hóast hann als ikki vildi kennast við tað heitið. Gestabókin, hann gjørdi í hesum sambandi, fer

at minna okkum á, at Hans Jákup harumframt dugdi at fáa nógv burtur úr litlum, eitt satt listaverk sum hann so hegnisliga greiddi úr hondum í hollum samstarvi við listamannin Bárð Jákupsson. Minnisrík var eisini, frá somu íslandsferð, løtan í kirkjugarðinum við Suðurgøtu í Reykjavík, tá ið Hans Jákup hevði funnið gravsteinin hjá navnanum og abbanum úr Sandvík. Abbasonurin gav sær góðar stundir at hampa um steinin og leiðið, sum var tað ein bókadýrgripur, hann hevði sett sær fyri at hjúkla og væla um.

Hans Jákup var ikki bara dugnaligur í sínum arbeiði, hann var eisini heilur í øllum tí, hann gjørdi, og hann spardi ongantíð seg sjálvan. Í hesum sambandi kundi eg eisini nevnt ta ferðina, tá ið ein av okkara samstarvsfeløgum datt og breytt beinið á starvsfólkaútfærð millum Borðuna og Nólsoyarbygd. Hetta var áðrenn fartelefónirnar vóru uppfunnar, men Hans Jákup so líkt vantaðu honum held-

ur ikki ráð ta løtuna. Búgvinn tók hann eina skjóta og rætta avgerð, fekk ein av unglingunum at renna við sær oman í bygdina eftir hjálp – og løtu seinni var tyrlan á veg.

Hans Jákup av Skarði var ein framúr góður samstarvsfelagi. Alskur hansara til málið og føroyska tjóðskapin var ikki at fara skeivur av. Hugburðurin til lívið og til tað góða í menniskjanum var so sterkur, at hetta merkti eisini arbeiðslagið hjá okkum øðrum, sum fingur ta gleði at starvast saman við honum. Hann lærði okkum nógv, uttan at tað var tað, sum lá honum fremst í huga. Virðing hansara fyri sínum medmenniskjum og sansur hansara fyri øllum tí praktiska, var tað, sum lærði okkum mest. Hann var ein av hesum góðu fyrmyndunum, sum eru so dýrabarar.

Nú Hans Jákup er farin út á sína seinastu ferð, vil eg takka honum fyri vinarlagið, fyri trúfestið og fyri alt tað, hann hevur avrikað sum menniskja og sum fakfólk, og eg vil takka honum fyri, hvussu hann greiddi sín setning úr hondum. Eg havi stóra samkenslu við tykkum øllum, sum nú hava mist so nógv, og sum nú so sáran syrgja ein góðan son, mann, pápa, abba, beiggja og starvsfelaga.

Friður verður við minninum um vinmannin og arbeiðsfelagan, Hans Jákup av Skarði.

Martin Næs



Minningarorð um Unn Winstrom

Fødd 18. august 1966 - Deyð 19. apríl 2011

Sorgarboð, at Unn ikki longur er millum okkum. Við djúpari samkenslu leita tankarnir til familjuna. Til mann og børn, sum hava sitið hjá teirra elskaðu konu og mammu hennara seinastu stund her á fold. Til mammuna og pápan, sum vildu latið alt, hevði onkadótturin blivið frísk og røsk og kunnað upplivað síni egnu børn vaksa til.

Á ungum árum leitaði Unn út í heim, og hon man hava upplivað tað, sum fáum verður unt. Hon var víða og upplivdi at búleikast og ferðast í mongum fremmandum londum. Kortini valdi hon ein yrkadag við teimum næru virðunum heima – at fjálga um húskið – mannin, Michael og børnini, Christoffer og Isabella.

Vinkonur frá barna- og ungdómsárunum í Føroyum hevði Unn allatíðina - og góð vinkona var hon. Flokkurin hittist dúgliga. Fyrstu árin eftir Hoydalstíðina í bindiklubba í Keypmannahavn, og síðani í árligum floksveitslum í Føroyum. Var Unn í nánd, møtti hon altíð upp.

Vit í flokkinum minnast aftur á tíðina í Hoydølum, har Unn altíð møtti við einum stórum, lívsjáltandi brosi. Vit minnast aftur á fagra summardagin í 1986, tá mamman og pápin stákaðust í blómandi urtagarðinum í Jónas Broncksgøtu, meðan vit sum nýklaktar pisur nutu blíðskapin og stuttleikaðu okkum í hugnaliga umhvørvinum.

Seinasta heilsanin frá Unn, móttikin nakrar dagar undan jolum, liggur enn á telduni. Hon ynskir okkum øllum í flokkinum og okkara familjum eini gleðilig jól og eitt av Harranum signað nýggjár. Takk fyri Unn!

At lívið kann slókna mitt á lívsleiðini, tað vita vit, men vit skilja tað ikki - og kanska er best soleiðis. Eftir eru minnini um Unn – so ljós og bjørt.

At børnini bæði skuldu missa mammu sína á gáttini til vaksna lívið er so sárt. Tó eiga tey góð minni um eina nærverandi mammu, sum hevur lagt teimum gott í beinið. Okkara tankar eru hjá foreldrum, beiggja, manni og børnum hjá Unn, sum hava mist tað dýrabarasta, tey áttu. Vit taka aftur í vøkru orðini hjá Michael: Unn var sjáldsom, eingin var sum hon. Hon er nú í einum betri staði, sum sømir seg henni. Hon var ein eingil á jørð, nú er hon ein eingil í okkara hjørtum.

Flokkurin í Hoydølum